

# שירים פון נייעס

צוליב סיבות איז ארויסגעבליבן פארשידענע נייעס באריכטן פונעם צייטונג דינסטאג אווענט, געבן מיר דאס דא איבער, מיט אנטשולדיגונג.

## מדינת ישראל נישט צופרידן פון רוסישע פארשפּרעכונג אז איראן און סיריע וועלן זיך צוריקציען פון גרעניץ

די מדינת ישראל פירער האבן אויסגערוקט זייער אומצופרידענהייט איבער די מעלדונג פונעם ספעציעלן רוסישן געזאנדעטן פאר סיריער אנגעלעגנהייטן, אלעקסאנדער לאוורענטיעו, אז די איראנער קרעפטן אין סיריע האבן זיך צוריקגעצויגן ארום 85 קילאמעטער (52 מייל) ווייט פונעם סיריער גרעניץ מיט מדינת ישראל אינעם גולן געגענט, באהויפטענדיג אז דאס איז דאס מערסטע וואס רוסלאנד האט געקענט ערלעדיגן ביי די איראנער, אינדערצייט וואס מדינת ישראל פאדערט נאכאנאנד אז איראן זאל זיך גענצליך ארויסציען פון סיריע, אדער ווינציגסטענס זיך צוריקציען ביז 100 קילאמעטער (62 מייל) פון איר גרעניץ, ווי די רוסן האבן אנגעבליך געהאט פארשפּראכן פאר מדינת ישראל.

די איראנער זעלבסט האבן שוין עטליכע מאל ווידערהאלט, אז וויבאלד זיי זענען אריין קיין סיריע אויפ'ן פארלאנג און איינלאדונג פון סיריער רעזשים, וועלן זיי זיך נישט ארויס פון לאנד סיידן סיריע וועט דאס פאדערן פון איר.

עס זעט דאך אויס אז די רוסן לייגען גרויס דרוק אויף איראן צו טרעפן א בכבוד'יגן וועג זיך יא גענצליך ארויסציען פון סיריע. איין איראנער מיליטערישער קאמאנדיר אין סיריע, האט לעצטענס געלאזט הערן אז ס'איז מעגליך אז איראן וועט יא ארויס פון סיריע, וויבאלד זי וועט איינזען אז סיריע שטייט שוין אויף די אייגענע פיס, און איז נישט אין געפאר ווידעראמאל אריינצופאלן אינעם כאאס און בלוט באד וואס האט דארט געהערשט דורכאויס די ברידער קריג.

גלייכצייטיג האט לאוורענטיעו געמאלדן אז די ספעציעלע "יו-ען" קרעפטן וואס האבן ביזן ברידער קריג פאטראלירט אויפ'ן גרעניץ, זענען שוין צוריק געקומען פאטראלירן אין די גרעניץ געגענט, מיט די גוטשהיסונג פון סיריע און מדינת ישראל. אין די זעלבע צייט מעלדט די רוסישע נייעס אגענטור "אינטערפאקס" אז אויך די רוסישע מיליטערישע פאליציי וועט פאטראלירן לענגאויס די מדינת ישראל גרעניץ מיט סיריע, אינעם גולן געגענט, מיט אכט קאנטראל טורעמס, כדי צו פארמיידן פראוואקאציעס פון ביידע זייטן.

\* \* \*

## בין הזמנים און וואקאציע טראגעדיעס היי אין ארץ ישראל

אין די טעג פון בין הזמנים און וואקאציע, קומט ווידער צו ליכט די דערמאנונג פון די גדולי ומנהיגי ישראל זצ"ל פונעם פריערדיגן דור, און פונעם היינטיגן דור שליט"א, אז אין די בין הזמנים טעג, ווען עס פעלט אזויפיל פונעם כח התורה וואס שיצט דורכאויסן יאר אויף כלל ישראל, דארף מען עקסטער זיין געווארענט פון סכנות און געפארפולע זאכן. ליידער יעדן בין הזמנים הערט מען איבער פרישע ווייטאגליכע עפיזאדן און טראגעדיעס ה"י.

מיטוואך מיטאג (פ' עקב) איז א 14 יעריגער רעליגיעזער ישיבה בחור, וועלכער איז געווען אויף אן אויספלוג מיט עטליכע חברים אינעם טברי' געגענט, נעבן דגני', אין צפון פון לאנד, קריטיש פארוואונדעט געווארן נאכדעם וואס ער איז אריינגעשפּרינגען פון א בריקעל אינעם ירדן טייך, און האט דערביי צעקלאפט זיין קאפ. אלס רעזולטאט האט ער זיך דערטרינקען אינעם טייך, און מען האט אים ארויס געראטעוועט פון טייך אין גאר א קריטישן צושטאנד, און אים פרובירט אויפלעבן, אבער ליידער איז ער עטליכע שעה שפעטער נפטר געווארן אין שפיטאל.

דעם זעלבן טאג, איז א חרדי'שע יונגעלע, וועלכע איז א וואך פריער אריינגעפאלן אין א גרויסן שיסל וואסער וואס די מאמע האט אנגעגרייט דערמיט צו רייניגן דאס הויז, אויף רחוב זכרון יעקב אין ירושלים, און האט זיך דארט דערטרינקען רח"ל, און איז דאן אפגעפירט געווארן אין שערי צדק שפיטאל אין א קריטישן מצב, איז פאריגע וואך מיטוואך ל"ע נפטר געווארן פון זיינע וואונדן, נאך שוועבן א וואך צייט בין חיים למוות.

יענעם מיטוואך איז אויך א 39 יעריגע חרדי'שע פרוי, א מאמע פון פיר קינדער, פון אלעד, אומגעקומען רח"ל אין א קאר עקסידענט אין די אלפען בערג אין פראנקרייך, וואו זי האט געוויילט אויף וואקאציע מיט איר פאמיליע. איר קאר מיט וועלכן די פאמיליע איז געפארען האט געגליטשט אויפ'ן וועג ארויף צו די בערג, ביים קור ארט שטעטל וואל-טורענס, און האט אריינגעקראכט אין א קעגן קומענדן קאר, פון וועלכן די פרוי איז ליידער אומגעקומען. דאקען די אנדערע קאר רייזענדע פון איר פאמיליע זענען בחסדי השם אפגעקומען מיט בלויז לייכטע וואונדען.

די וואך מאנטאג, איז א פינף יעריג מיידעלע, די טאכטער פון דע רב ביהמדר"ר "עטרת רחל" אינעם מאקאו קווארטאל אין רחוב, הרב אורי' נורית, אומגעקומען רח"ל, ווען זי האט זיך דערטרינקען אינעם שוויים באסיין פון דעם פריוואטן באנגעלאו קאמפלעקס אינעם יישוב "מגדל" אין צפון פון לאנד, וואו די פאמיליע האט געוויילט אויף וואקאציע. ווען די מאמע האט באמערקט אז דאס מיידעלע איז אונטער'ן וואסער, און האט זי נישט געקענט ארויסשלעפן, האט זי היסטעריש אלארמירט נאך הילף, אבער דאס מיידעלע איז שוין ארויסגעשלעפט געווארן פון וואסער אין גאר א קריטישן צושטאנד, און טראץ די אנווענדונגען פון די "הצלחה" וואלונטירן זי צו ראטעווען, איז זי ל"ע נפטר געווארן אויפ'ן וועג צום פורי' שפיטאל אין טברי'.

והקב"ה יאמר לצרותינו די.

\* \* \*

## תל אביב פאליציאנטן ארעסטירט פאר בארויבן ביזנעסער וואס האבן באשעפטיגט אומלעגאלע אימיגראנטן

דער פאליציי אומעטישע אויפפירונג אויספארשונג דעפארטמענט (מח"ש) האט ארעסטירט צוויי לאקאלע תל אביב פאליציאנטן, און נאך דריי פון זייערע ציווילע מיטהעלפער, אויפ'ן פארדאכט פון בארויבן און אויספרעסן אונטער דראונג (בלעקמעיל), אומלעגאלע אויסלענדישע אימיגראנטן, און אויך די ביזנעסער וואו די אימיגראנטן זענען געווען איינגעשטעלט, דורכפירענדיג אבלאועס אין הייזער און ביזנעסער וואו די אומלעגאלע אימיגראנטן האבן זיך אויפגעהאלטן אדער געארבייט, אין לויף פון וועלכן זיי האבן געלייגט ביי זיך אין טאש הונדערטער טויזענטער שקלים וואס זיי האבן קאנפסקירט פון די אימיגראנטן און זייערע ארבייטסגעבער, אנגעבליך אין נאמען פון געזעץ, אדער האבן זיי געצוואונגען די אימיגראנטן מיט דראונגען ארויסצוגעבן געלט, אויב נישט, וועלן זיי ארעסטירט ווערן.

\* \* \*

## פראטעסטן קעגן נייעס "נאציאן געזעץ"

צענדליגער טויזנטער מענטשן, געוועזענע הויכראנגיקע מיליטערייט, פראמינענטע דרוזישע פערזענליכקייטן און פירער און הויפטזעכליך לינק געשטימטע פאליטיקאנטן, האבן מוצ"ש עקב אנטויל גענומען אין א ריזן מאסען דעמאנסטראציע אין ככר ראבין אין תל אביב, וואס איז פאררופען געווארן צו פראטעסטירן קעגן דעם נייעס "נאציאן געזעץ" וואס די רעכט גענויגטע נתני' קאאליציע רעגירונג האט צוויי וואכן צוריק דורכגעפירט אין כנסת, און די קעגנער פונעם געזעץ האבן אויפגעשפילט דעם פאקט אז לויט'ן נייעס געזעץ ווערן די דרוזן, וועלכע האבן ביז היינט געשפילט א גלייכע ראלע אין מדינת ישראל מיליטער זיכערהייט דינסט, פאליטיק און מוניציפאלע ווירטשאפט, קאטעגאריזירט אלס צווייטע קלאס בירגער.

אין די זעלבע צייט האבן זיך עטליכע טויזענט אראבער און דרוזן צונויפגענומען אין עטליכע אראבישע שטעט אין מדינת ישראל, אום על פאכעם, ארארא, טירא, סאכנין, קאפאר קאנא, ראהאט, באקא על גארביא און מאדושד על קראם אין קלענערע פראטעסטן קעגן דעם נייעס געזעץ וואס טשעפעט אנגעבליך דעם שטאנד פון די דרוזן און אראבער אין לאנד.

דאקעגן די שטיצער פון דעם געזעץ באהויפטן אז דער קאמפייין קעגן דעם געזעץ איז הוילע און פאלשע פראפאגאנדע, ווייל דאס געזעץ באציט זיך בכלל נישט צו די פערזענליכע רעכטן פון מענטשן, וועלכע זענען גלייך לויט די אנדערע גלייכבארעכטיגונג געזעצן פאר יעדן בירגער, איד ווי גוי, אראבער ווי דרוז, קריסט ווי מוסולמענער. דאס געזעץ באציט זיך בלויז צום נאציאנאלן סטאטוס אין באצוג צו די פארשידענע קרייזן און גרופעס אין מדינת ישראל, און באשטעטיגט אז מדינת ישראל איז דאס לאנד פון די אידן און העברעאיש איז איר שפראך, און ווער עס איז א בירגער אינעם "אידישן לאנד" איז א בירגער מיט אלע פולע און גלייכע רעכטן, אפגעזען צו וועלכע גרופע אדער אפשטאם ער געהער.

\* \* \*

## העסליכע אנטיסעמיטישע פירקלונגען קעגן אידן אויף בתי מדרשים און אידישע צענטערן

די אידישע נייעס אגענטור אין פראנקרייך באריכטעט אז אומבאקאנטע האסער האבן אנגעפירקעלט העצעערישע אויפשפריטן, ווי "ניין צו ציוניסטן, ניין צו איזראעל" אויפ'ן וואנט פונעם צענטראלן בית המדרש אין די האפען שטאט לא-האבער, אין צפון-מערב פראנקרייך. די וואנדאלן האבן אויך ארויפגעקלעבט סטיקערס מיט בילדער פון די לבנון, פראנצויזישע און פאלעסטינער באהערדע פענער, אויפ'ן טויער פונעם געביידע, צוגעבענדיג אז צוויי יאר צוריק האט מען געטראפן קוילן לעכער אינעם פאסט קעסטל פון ביהמ"ד.

אויך אין אמעריקע איז געווען באריכטעט אז אומבאקאנטע וואנדאלן האבן פרייטאג צו נאכטס אנגעפירקעלט עטליכע האקענקרייצן, און אויך דעם נאצי מיליטערישן "איזערנע קרייץ" סימבאל אויף דעם "שערי תפילה" ביהמ"ד אין די שטאט קארמל, אינדיאנא, וואס האט שטארק דערשראקן די אידישע איינוואוינער, כאטש עס האט גארנישט געשטערט די סדרי התפילה שבת צופרי. די פאליציי האט אונטערגענומען אן אויספארשונג.

אין צוזאמענהאנג מיט דעם אינצידענט האבן די אידישע געמיינדע פירער ערווענט אז אינדיאנא איז איינע פון די בלויז 5 סטעיטס אין אמעריקע וואס פארמאגט נישט קיין געזעץ קעגן האס פארברעכענס, א זאך וואס וואלט מעגליך אפגעהאלטן די און ענליכע וואנדאליזם.

אגב, דער איצטיגער וויצע פרעזידענט פענס איז פאר'ן געווינען די וואלן געווען גאווערנאר אין אינדיאנא.

מען זאל זיך נישט איינרעדן אז אנטיסעמיטיזם איז ח"ו בלויז א פראבלעם אין אמעריקע, עס זענען אויך געווען אנטיסעמיטישע אינצידענטן אין אייראפע.

# שירים פון נייעס

עטליכע טעג נאך די שרעקליכע שענדונג פון דעם קבר אחים אין בארדיטשעוו, אוקראינע, האבן פארביסענע וואנדאלען אדער אנטיסעמיטן, פארשוועכט און צושטערט ביזן אפגרונד, דער האלאקאוסט געדענקמאל, וואס איז אויפגעשטעלט געווארן אין דער שטאט פלאצק אין פוילן, פאר די טויזנטער קדושי העיר הי"ד, וואס זענען אומגעבראכט געווארן על קידוש השם אין לויף פון די קריגס יארען. די וואנדאלן האבן זיך נישט באגנוגענט מיט די צעשטערונג און האבן אנגעפירקעלט די געגענט מיט העסליכע לאזונגען קעגן אידן.

\*\*\*

## אויפברויז ווען דייטשער ריכטער באפרייט נעא-נאצי פארדעכטיגן אין באמבע אטאקע קעגן אידישע אימיגראנטן

א געריכט אין דייטשלאנד האט באפרייט א נעא-נאצי, וואס איז געווען אנגעקלאגט אלס פארדעכטיגער אין האבן דורכגעפירט אין יולי 2007, א באמבע אטאקע אינעם דיסעלדארף באן סטאנציע אויף א גרופע אויסלענדישע אימיגראנטן, צווישן זיי עטליכע אידן, וואס האבן אימיגרירט פון סאוועטן פארבאנד קיין דייטשלאנד, כדי זיי אומצוברענגען, מיט'ן אויסרייד אז עס זענען נישט פאראן קיין קראנטע באווייזן אז דער נעא-נאצי איז געווען פארמישט אין די אטאקע! דער אינצידענט איז פארגעקומען 18 יאר צוריק, ווען די גרופע פון 10 מזרח אייראפעאישע אימיגראנטן, 6 דערפון אידן, זענען געווען אויפ'ן וועג אהיים פון א דייטשע שפראך לעקציע, און ביים דיסעלדארף באן סטאנציע האט א רער-באמבע וואס איז דארט אונטערגעשטעלט געווארן, אויפגעריסן ווען די גרופע איז דארט פארביי, און אלע אימיגראנטן זענען דאן פארוואנדעט געווארן, צוויי דערפון זייער קריטיש. אלס רעזולטאט איז דאן ארעסטירט געווארן א געוויסער נעא-נאצי און ראדיקאל רעכטער אקטיוויסט, ראלף ספעיס, וועלכער האט געהאט א געשעפטל פון מיליטערישע מונדירן און נאצי סימבאלן, נישט ווייט פונעם באן סטאנציע. ביי אים אינדערהיים האבן פאליציי אויספארשער אויך געפינען געצייגן צו פראדוצירן באמבעס, אבער נאך עטליכע שטונדען פון אויספארשונגען איז ספעיס באפרייט געווארן, ווען די פאליציי האט נישט געהאט גענוג באווייזן אים אנצוקלאגען קעגן זיין קאטעגארישן לייקענען, אבער האט אים זינט דאן נאכגעפאלגט די גאנצע צייט.

אין 11' איז די אויספארשונג באנייט געווארן, נאכדעם וואס א גרופע נעא-נאציס האבן אין לויף פון עטליכע מאנאטן אומגעברענגט זיבן מענטשען. דאן איז ספעיס ווידער גענומען געווארן אויף אויספארשונגען פאר די אטאקע פון 2007, ביז ער איז 8 מאנאטן צוריק אנגעקלאגט געווארן אין די דיסעלדארף אטאקע. ער איז איינגעשפארט געווארן ביזן ענדע פונעם פראצעס, אבער דער ריכטער האט אים שוין העכער צוויי מאנאטן צוריק באפרייט פון טורמע, ווייל ער האט נישט געטראפן קיין באווייזן וואס זאלן אים צווייפעללאז פארבינדן מיט די אטאקע. איצט האט אים דער ריכטער גענצליך פרייגעשפראכן.

\*\*\*

## אינערן מיניסטער דרעי אנטזאגט 5 שטאטראטן ביטעם צו ערלויבן עפענען געשעפטן אום שבוי"ט

ירושלים – די אנטי רעליגיעזע עלעמענטן אין לאנד, האבן רעאגירט מיט היסטעריע און שטורעם קעגן דער באשלוס די וואך פונעם ש"ס פארטיי אינערן מיניסטער, ארי' דרעי, אפצואווארפען די פארלאנגען פון פינף שטאטראטן, צו ענדערן זייערע חוקי עזר רעגולאציעס, און ערלויבן פאר געשעפטן און ביזנעסער צו זיין אפען אום שבוי"ט, געציילטע טעג איידער דער נייער א.ג. "סופערמארקעט געזעץ" - וואס דער כנסת האט מיט עטליכע מאנאטן צוריק דורכגעפירט, נאכ'ן דרוק פון די רעליגיעזע פארטייען - וואס פארבאט די שטאטראטן צו ענדערן די חוקי עזר (וועלכע באשליסן ווען די געשעפטן און ביזנעסער קענען זיין אפען), און ערלויבן פאר געשעפטן און ביזנעסער צו זיין אפען אום שבוי"ט, גייט אריין אין קראפט.

די פינף, שטאטראטן פירער פון: מודיעין, גבעתיים, הרצליה, חולון און ראשון לציון, האבן אין ליכט פון איצטיגן מוניציפאלן וואל סעזאן, פרובירט געפעלן פאר די אומרעליגיעזע וויילער פון זייער שטאט, האבן זיי דעריבער לעצטענס געענדערט די חוקי עזר רעגולאציעס אין זייער שטאט, אזוי אז זיי זאלען קענען געבן ערלויבענישן פאר געשעפטן און ביזנעסער אפען צו זיין אום שבוי"ט רח"ל. זיי האבן דאס געטוען פאר דער נייער "סופערמארקעט געזעץ" גייט אריין אין קראפט, אין עטליכע טעג, האפענדיג אז דאס וועט זיי ברענגען פאפולאריטעט און שטימען, אבער דרעי, וועלכער דארף אלס אינערן מיניסטער באשטעטיגן די רעגולאציע ענדערונגען אין יעדע שטאט, האט אפגעווארפען זייערע פארלאנגען. ער האט באהויפטעט אז אויך לויט'ן אלטן געזעץ דארפן די שטאטראטן אנגעבן אן אויספירליכע באגרונדונג פארוואס זיי האלטן אז ס'איז וויכטיג אז די ספעציפישע געשעפטן זאלן זיין אפען אום שבוי"ט, וואס זיי האבן נישט געטוען, דעריבער ווארפט ער אפ זייער ביטע.

די שטאטראטן האבן שוין געמאלדן אז זיי גייען אפעלירן דרעי'ס באשלוס אין הויפט געריכט. גלייכצייטיג האבן די אנטי-רעליגיעזע עלעמענטן אין לאנד אונטערגענומען א מאוס'ן העץ קאמפיין קעגן דרעי, וועלכער "פארשווארצט" די מדינה, און וויל אלעמען אריינווארפן אונטער רעליגיעזן צוואנג.

\*\*\*

# שירים פון נייעס

## ניו יארק טיימס באריכטעט: מדינת ישראל "מוסד" האט אומגעברענגט הויכן סיריער מיסיל וויסענשאפטלער

א הויכראנגיקער און פראמינענטער סיריער וויסענשאפטלער, דר. אזי אסבאר, וועלכער האט אנגעפירט דעם סיריער כעמיקאלע וואפן פראגראם, און איז געווען שטארק טעטיג אין פארבעסערן סיריע'ס מיסיל פראגראם, איז אומגעקומען מוצ"ש (עקב), פארענט פון זיין הויז, אין מערב סיריע, ווען ער האט זיך געוואלט אריינזעצן אין זיין קאר, און א באמבע וואס געווען אונטערגעשטעלט ביי זיין זיך האט יענע מינוט אויפגעריסן און אים און זייער דרייווער אומגעברענגט אויפ'ן ארט. כאטש א סיריער אפאזיציע באנדע מיט פארבינדונג צו על קאידא, "אבו אמארא ספעציעלע טעסק פארס" האט גענומען פאראנטווארטליכקייט פאר'ן אטענטאט, באריכטעט דער "ניו יארק טיימס", אז דער מדינת ישראל "מוסד" איז געשטאנען אונטער'ן אטענטאט, און אז איראעל האט אפילו פריער געמאלדן, איבער'ן געפלאנטן אטענטאט.

לויט'ן טיימס, האט אסבאר - אויסער זיין פון די פראמינענטע וויסענשאפטלער וואס האבן אנטוויקעלט דעם סיריער כעמישן וואפן פראגראם - אויך אנגעפירט די העכסט געהיימע סיריע'ער "סעקטאר 4" וואפן אנטוויקלונג איינהייט, און האט אנגעפירט מיט'ן בויען אן אונטערערדישן געהיימע וואפן ווארשטאט, אויפ'ן ארט פון די פאבריק וואס מדינת ישראל האט פאר א יאר פארניכטעט אין א באמבארדירונג, דעריבער איז ער אויך באוואכט געווארן פון א ספעציעלע איינהייט פון לייבוועכטער און זיכערהייט אגענטן.

ער האט אויך געשפילט א דעזידירענדע ראלע אין סיריער מיסיל פראגראם, לאנג פאר די ברידער קריג אין סיריע האט זיך אנגעהויבן אין 11, אבער לעצטענס האט ער געארבייט צו אנטוויקלען איינפאכע אבער מער פונקטליכע מיסילס, פאר'ן באנוץ פון אסאד רעזשים קעגן די רעבעלן, און אויך פאר'ן געברויך פון דער איראנער ארמיי. גלייכצייטיג איז אסבאר געווען נאענט פארבינדען מיט סיריע'ס דיקטאטאר באשאר אסאד, און מיט'ן איראנער "קודס" קרעפטן קאמאנדיר, גענעראל קאסעם סולימאני, און האט אויך געהאט א נאענטן צוטריט צו די פירער פון איראן און כיזבאלא.

דעריבער האבן סיריע און כיזבאלא, וויבאלד עס איז באקאנט געווארן די נייעס, אויפ'ן ארט באשולדיגט מדינת ישראל. לויט'ן "טיימס" איז דאס איז שוין דער פערטער אטענטאט פראוואו פון מוסד, קעגן פינטליכע וואפן וויסענשאפטלער און אינושענערן אין אויסלאנד, אין די לעצטע דריי יאר.

\*\*\*

## חלוקה פאר חתנים "גיבורי החיל" פון חודש אלול דורך כ"ק אדמו"ר ממשכנות הרועים שליט"א

אין די צייט וואס די רשעים פייניגן אין טורמע דעם גיבור החיל בן עלי' הב' ניסן ראדא נ"י, האט דאס יהדות החרדית אין חו"ל ארויסגעוויזן סאלאדיריטעט פאר די העלדישע גיבורי חיל מבני ישוב הישן וואס שטעלן זיך נישט צום לשכת הגיטוס. די ארגאניזאציע "מלבושי ישע" אין אמעריקא האט געשיקט א ריזיגן סכום פון טויזענטער דאלארן אויסצוטיילן פאר די חתנים מגיבורי חיל וואס האבן חתונה אין חודש אלול. עס איז באשטימט געווארן אויסצוטיילן די געלטער פאר די חתנים מיט זייערע עלטערן, מאנטאג נאכט, אין די יומא דהילולא פון כ"ק מרן רשכבה"ג אדמו"ר מסאטמאר זי"ע.

די חתנים מיט זייערע עלטערן מיט די הנהלה פון מלבושי ישע באה"ק, זענען געקומען צום הויז פון כ"ק אדמו"ר ממשכנות הרועים שליט"א. ער האט אויסגעטיילט די געלטער פאר די גיבורי חיל און האט געזאגט דברי חיזוק פאר די בעלי מסי"נ וואס זיי שטייען אין שפיץ פון דעם קאמף קעגן גזירת הגיטוס, אלה ברכב ואלה בסוסים, ואנחנו בשם ה"א נזכיר וגו'. עס האט אויך אויפגעטרעטן מיט דברי חיזוק דער חבר הועד הה"ג ר' יעקב דאווידאוויטש שליט"א. ער האט נאכגעזאגט בשם הגה"ק ר' בנימין ראבינאוויטש זצ"ל, אז רביה"ק מסאטמאר זי"ע האט צוליב זיין מסי"נ ללחום מלחמת ה' להצלת הדור זוכה געווען מן השמים צו גאר הויכע מדריגות, אפילו צו וואס די פריערדיגע דורות האבן נישט זוכה געווען, ווייל ער האט געראטעוועט דעם דור. אויך די "גיבורי חיל" זענען מכוחו של אותו צדיק.

\*\*\*

## איראנער פרעזידענט ווארפט אפ טראמפ אנבאט

דער איראנער פרעזידענט כאסאן רוכאני האט מאנטאג אפגעווארפן די איינלאדונג פון פרעזידענט טראמפ פאר דירעקטע געשפרעכן. רוכאני האט געזאגט אז עס קען נישט זיין קיין רעדע פון געשפרעכן ווי לאנג אמעריקע ברעכט דעם אפמאך.

טראמפ האט "ברייט גערעדט" אז ער איז גרייט צו רעדן מיט'ן איראנער פרעזידענט אן קיין באדינגונגען פון פריער, וואס אויף דעם האט רוכאני געענטפערט אז אוודאי זענען מיר אלץ גינסטיג געשטימט צו דיפלאמאטיע און געשפרעכן, אבער געשפרעכן דארף האבן אויפריכטיגקייט. טראמפ'ס פארלאנג פאר דירעקטע געשפרעכן איז בלויז פאר זיין פאליטישן געברויך אין אמעריקע פאר די קומענדיגע וואלן, און ווייל ער וויל שאפן כאסא אין איראן.

דער איראנער פרעזידענט האט אויך צוגעגעבן: אויב איר שטעכט עמיצן מיט א מעסער און דערנאך זאגט איר אז איר ווילט רעדן, דאן איז די ערשטע זאך וואס איר דארפט טון, ארויסשלעפן דאס מעסער.